

# ፬ ሰንበት ዘጽጌ

18 ጥቅምቲ 2011 ዓ.ም (10/28/2018)

ንምስጢር አምላክ ርኢኻ ምኽአል

**መዝ.** በጊዜሁ ጎለፈ ክረምት ቆመ በረከት. . . . .

**ንባባት:** ዕብ: 5:1-6፥ 1ጴጥ 1:13-22፥ ግ.ሐ. 23:1-12፥ ማር 10:46-52

**ምሰባክ** “ እንተ ፈጠርከ ፀሐየ ወወርኅ፥ ወአንተ ገበርከ አድባረ ወምድረ ኩሎ፥ ክረምተ ወሓጋየ ዘእንተ ፈጠርከ”። መዓልትን ለይትን ፈጠርካ ወርኅን ፀሓይን ገበርካ፥ ንምድሪ ወሰን ገበርካላ ሓጋይን ክረምትን ፈጠርካ” መዝ. 74:16~17።

**መዝሙር:** ክረምቲ ብግዚኡ ሓሊፉ በረኽት ተተኪሉ፥ ዕምባባታት ዓምቢቡ፥ አብ ገነት ናርዶስ ቃርፋን ለሚንን ትርንጎታትን ፈረየ፥ ክርስቶስ ሰንበት ሰርዐ፥ ሰናይ ንዝጸገውና ነምስግኖ።

፬ይ ሰንበት ዘጽጌ ንምስጢር አምላክ ብመጠኑ ርኢና ከም እንኽእል የዘኻኽረና። እዋኑ ርክብ አምላኽን ማርያምን፥ ርክብናን ርክብ ማርያምን እነስተንትነሉ እዋን እዩ። ሕይወት ማርያም እንተ ረአናዮ ብምልኡ ርክብ ምስ አምላኽ ዝነበራ እዩ ዝገልጽ። ትውፊት ካብ ንእስነታ አብ ቤተ መቐደስ ከም ዝግበየት ከምኡ ወለዳ እያቁምን ሃናን ክልተ ብሩኻት ከምዝነበሩ አብ ዓቕሚ ሌዋን ምስ በጽሐት ገብርኡል መልአኽ ድላይ አምላኽ ከም ዝገለጸላ ነንብብ። እዚ ኹሉ ምስ አምላኽ ዝነበራ ርክብ ይገልጻልና። ንሳ ነቲ “አምላኽ ዝገበረላ ዓበይቲ ነገርት ርእያ ከምዝኽአለት ባዕላ ትነግረና። አምላኽ ዝገበረልና ክንርኢ እንተ ኸአልና ካብ አምላኽ ርሑቓት አይተናን።

ወንጌል ወላ እኳ ብዙሕ ብዛዕባ ማርያም አይሓብረና እምበር እቲ እንረኽቦ ብምልኡ ማርያም ካብ መጀመርያ ክሳብ መወዳእታ ካብ ወዳ አይተፈልየትን። መጀመርያ ትምህርቱን ትአምራቱን ምስኦ ጀሚርዎ አብ መስቀል ክመውት እንከሎ ኸአ ምስኦ ዛዚምዎ። ድሕሪ ሞት ወዳ ንቀዳመይቲ ቤተ ክርስትያን አደ መምህር ሓፍቲ ሓዋርያ ኮይና ትመርሓ ነራ። ማርያም ከስ ብምልኡ ናታ ነገር ባርያን አገልጋልት አምላኽ ምጂንን ንሰባት ምስ አምላኽ ክራኽቡ ተአምራት ወዳ ክርእዩ አብ ሕይወቱ “ንሱ ዝበለኩም ግበሩ” እናበለት ትነግር።

ናይ ሎሚ ወንጌል ታሪኽን ተአምራትን ጥራሕ አይ ኮነን ዝነግረና ልዕሊኡ ዝኾነ ምስጢር ይነግረና። ነቲ አብ ኤርምያስ 31:7-9 እነንብቦ ከም ዝተፈጸመ ይነግረና። ኤርምያስ አብዚ ምዕራፍ እቶም አብ ሰደት ዝነበሩ አይሁድ ካብ ባቢሎን አብ ዓዶም ከም ዝምለሱ ይነገር። ከምኡ እዚ ጽሑፍ ናይ ምስጋናን ሓጎስን መዝምሩ እዩ ምኽንያቱ እግዚአብሔር ንህዝቡ እንታይ ከምዝገብረሎም ዝገልጽ ስለ ዝኾነ።

ከምዚ እናበለ ኸአ ይገልጻ፤ “እንሆ ካብ ሃገር ሰሜን ከምጽአም ካብ ወሰን ምድሪ ኸአ ኸአክቦም እየ ምስኦም ድማ ዕዉርን ሓንካስን ኃቢሮም ዓቢ ጉባኤ ኮይኖም ናብዚ ኸምለሱ እዮም. . . . ክመርሖም ከሎኹ ብዘይዕንቀፉላ ጽጽይቲ መገዲ ናብ ወሓዚ ማይ ክመርሖም እየ” ይብል።

ዘንብብናዮ ወንጌል መጨረሻ ትአምራት አብ ወንጌል ማርቆስ እንረኽቦ እዩ ዝነግረና። ኢየሱስ ድሕሪ ነዊጒ ትምህርቲ ንሓዋርያቱ ዝሃዐ እዩ ዘመጽእ። እዚ ክፍሊ ካብ ምዕ 7 እዩ ዝጀምር።

ብዛዕባ ምሕዋይ ሓደ ሰብአይ ጸማምን ዓባሰን ዝነበረ፤ ምስ ሓወየ ከመይ ኢሉ ከም ዝሃረብን ዝሰምዕን ተማሂሩ። እዚ ነገራት እዩ ንሓደ ተሽታል ክርስቶስ ክምሃሮ ዘድልዮ። ምስማዕን ምርዳእን ንታል አምላኽ እሞ ንዝሰማዕካዮ ምስ ካልኣት ተኻፊልካ ምኽኣል።

ኣብ ምዕ. 8 ክልተ ዓይነት ምሕዋይ ናይ ዕዉር ሰብአይ ይነግር። እዚ ነቲ ናይ ሓዋርያት ቀስ ኢሎም መንነትን ተልእኮ ኢየሱስ ክርድኡ ዘርእይዎ ዝነበሩ ዕብየት ንምግላጽ እዩ፤ እዚ ክፍሊ ብምልኡ ብዛዕባ ሓደ ዕውሩ ክርኢ ከምዝኽኣለ ብዝሕብር ይዛዝሞ።

ማርቆስ ወንጌላዊ ከዘንተወልና እንከሎ ኢየሱስ ምስ ሓዋርያቱ ምስ ብዙሕ ሕዝቢ ንከተማ ኢያሪኮ ሓዲጉ ንኢየሩሳሌም ገጹ ክኸይድ እንከሎ ነዚ ተአምራት ከም ዝገበረ ይነግረና። ኢያሪኮ ኣብ ሰሜናዊ ምስራቕ ንኢየሩሳሌም ክትኸይድ እንከሎኻ እያ እትርከብ። እዚ ነዚ ዝስዕብ ታሪኽ ፍሉይ ትርጉም አለዎ።

ዕዉርን ለማናይን ኣብ ዘፈር መገዲ ኣብ ማርቆስ ስሙ ብባርጢሜዎስ ዝፍለጥ ከምዝነበረ ይነግረና። ኣብ ባህሊ አይሁድ ዝኾነ ዓቕሚ አዳም ዝበጽሖ ኣብ ዓመት ሓደ ጊዜ ኣብ ኢየሩሳሌም ክሳለም ግድን እዩ እቶም ክኸዱ ዘይክኣሉ ኣብ ዘፈር መገዲ ኾይኖም ነቶም ነጋድያን የፋንውዎም ምስአም ለመንቲ እውን ክልምኑ ኣብ መገዲ ኮይኖም ይልምኑ። ኣብ ዓድና ኣብ ዓበይቲ ንግደታት ከም ማርያም ድዓሪት፤ ደብረሲና፤ ማርያም ጽዮን፤ ኪዳነምሀሪት ብዙሓት ክልምኑ ይርአዩ።

ባርጢሜዎስ ዋዕቋዕ ዝብል ድምጺ ምስ ሰምዐ እንታይ ምኻኑ ሓቲቱ፤ እቶም ዝሓተቶም ኢየሱስ ይሓልፍ አሎ ኢሎም ነጊሮሞ ሽዑ ዓው ኢሉ “ኢየሱስ ወዲ ዳዊት ምሓረኒ” ክብል ጀሚሩ? እንታይ እዩ ዝደሊ ዘሎ? ገንዘብ? ክሓዊ? ምናልባት ኣብታ ሰዓት ንግሉ ዘድልዮ ነገራት ይሓትት ነሩ ይከውን። ምናልባት ብዛዕባ ኢየሱስ ብዙሕ ዓበይቲ ነገራት ከምዝገበረ ሰሚዑ ይኸውን እዩ። ሕቶኡ ሕቶ ነፍሲ ወከፍና እዩ። ንኢየሱስ ሓቲትካ ምኽኣል ጸጋ የውህብ።

እቶም ኣብ ከባቢኡ ዝነበሩ ሰባት ሱቕ ክብል ገንሕዎ ምኽንያቱ ልዕሊ ዝኾነ ነገር ድኻ ለማናይ እዩ፤ ንከም ኢየሱስ ዝአመሰሉ ዓበይቲ ሰባት ክርብሽ አይግብኣን። ኣብ ሕይወትና እውን ብዙሓት ሰባት ኣብ ኢየሱስ ከይ መጽኡን ከይንመጽእ ክዓግቱና ይክእሉ እዮም። ክንደይ ጊዜ ቅዳሴ ከይንሰምዕ፤ ጸሎት ከይንገብር፤ ኣብ ጉዳይ ቤተ ክርስትያን ከይንሳተፍ ምኽንያታት ነግብር ንኸውን። ዝገደደ ክንደይ ጊዜ ሰባት ኣብ ኢየሱስ ከይቀርቡ ዓጊትናዮም ንኸውን? ጽቡቕ ከይ ገብሩ፤ ሕይወቶም ንአምላኽ ከየገልግሉ፤ ከምኡ ኣብ ጥቕሚ ርእስና ጥራሕ ጠሚትና ንካልእ ከይሕግዙ ዓጊትና ንኸውን? ኣብ አምላኽ ከይቀርብ ዝዓገትክዎ ሰብ አሎዶ?

ባርጢሜዎስ ብቐሊል ዝዕገት ሰብ አይነበረን ኢየሱስ ክሳብ ዝሰምዖ ካብ ምጽዋዕ ደው አይበለን። እኳ ድኣ ኢየሱስ ክሰምዖ ኢሉ ድምጹ ዓው አቢሉ ይጽውዕ ነሩ። ንሱ ዕዉር ምኻኑ አጸቢቐ ስለ ዝፈልጥ ዝነበረ እሞ ኢየሱስ ከም ዘሕውዮ ስለ ዝአመነ ካብ ምጽዋዕ አየቋረጸን። እዚ እዩ ናይ ሓደ ክሕደስ ክቕየር ዝደሊ ሰብ ዝገብር። ኢየሱስ ኣብ ትምህርቱ ብቐጻሊ ክንጽውዕ ክንልምን ከምዘሎና ነገሩና እዩ። ድላይና ክንረክብ ክንጽውዕ ክንልምን አሎና።

ኣብ ሕይወትና ከይንጽውዕ ወይ እውን ኣብ ኢየሱስ ከይንቐርብ ዝዓግቱና ነገራት አለዉ፡

1. **ባህሊ/ልምዲ:** ቅድሚ ሕጂ ገረዮ አይፈልጥን፤ እዚ ሓዲስ እዩ ንአይ፤ ኣብ ባህልና ኣብ ስርዓትና ከምዚ ዝበሃል የለን፤ አቦታተይ/አደታተይ አይገበርዎን/አይገበራኣን እናበልና ከድሕነናን ንዝኸእል ነገራት ንነጽግ። ኣብ ገለ እዋን ልምዲ ንመንፈስና ይቐትልን የደንዝዝን።

- 2. **ፍርሒ፤** እዚ አይ ገብርን፤ ሰባትከ እንታይ ክብሉኒ? አበይ ገጹኸ ክከይድ እዩ እናበለና ብፍርሒ ንዕገት ተጸጊምና ከሎና ስኣን ምንጋር ወይ ምዝራብ ነገራት ይበላሸወና።
- 3. **ጣዕሚ፡** ጽቡቕ አሎኹ ዝገደለኒ የብለይን፤ ከምዘለኸኸም ጽቡቕ አሎኹ ኢልና ንርእስና ኣብ ዘሎናዮ ዓይነት ሕይወት ዓጺና ንነብር። ሃብቲ ጥዕና፤ ፍሉይ ክእለት፤ ኣብ ገለ እዋን ዕግባት ስለ ዝህቡና ምቕትን ጥዑም ኩነታት ስለ ዝፈጥሩልና ካልእ ክንርኢ የጸግመና።
- 4. **ትዕቢት፡** ኩሉ ክእለት ኣሎኒ ባዕለይ ኣርክበሉ እየ፤ መደብ ኣሎኒ፤ ነገራት ክቕየሩ እዮም እናበልና ንኹሉ ባዕልና ክንገብር ንፍትን። ትዕቢት ንልብና ይዓጽዎ ኣምላኽን ሰብ ከማናን ከይሕግዙና ስለ እንዓጹ ኣብ ጸልማት ርእስና ንነብር።

ኢየሱስ ምስ ሰምዖ ደው ኢሉ፤ ምናልባት እዚ ሰብአይ ካብ ምጽዋዕ ኣቋሪጹ እንተ ዝኸውን ኢየሱስ መገዱ ምቕጻለ ነሩ። ክንደይ ጊዜ ኢየሱስ ኣብ ዕለታዊ ሕይወትና ብጥቓና ሓሊፉ ይኸውን እዋ ስኣን ምጽዋዕናን ምልላይናን ሓሊፉና ይኸውን። እቲ ጸገም ብዙሕ ጊዜ ንሕና ውሱን ሓሳብ ገርና ኣበይ ከም እንርእዮን ወይ ኣብ ከመይ ኩነታት ከም እንጽብዮ ንውስን። ኣብ መንበረታቦት ክትረኽቦ ዝቐለለ እዩ ግን ኣብ ዘይንፈትዎ ሰብ ክንረኽቦ እውን ቀሊል እዩ። ኢየሱስ ብዝኾነ መልክዕ፤ ብዝኾነ ሰብን ኩነታትን ወላ እውን ብዘይ ንግምቶ ነገር ክመጽእ ይኸእል እዩ።

**“ጸውዕዎ”**

ኣብዚ ክመጽእ ጸውዕዎ ኢልዎም። ኢየሱስ ባዕሉ ኣይኮነን ኣብቲ ሰብአይ ከይዱ ወይ እውን ብቐጥታ ባዕሉ ኣይጸውዖን። እዮም ሱቕ በል እናበሉ ዝኸልክልዎ ዝነበሩ ክጸውዕዎ ነገርዎም። ሽዑ ንሶም “ኣጀኻ ተንሥእ ይጸውዓካ ኣሎ” እናበሉ ጸዊዎም፤ ኣብዚ ቃላት ሰለስተ ፍሉይ ትርጉም ዘልኦ ነገራት ንርኢ፡ (1) ዘበራትዕ “ኣጀኻ” (2) “ተንሥእ” ትንግሌ ንሓዲስ ሕይወት ብእካላውን ብመንፈሳዊ ነገር። (3) ይጸውዓካ ኣሎ። ባርጢጫዎስ በቲ ሰባት ዝበልዎ ሱቕ ኢሉ እንተ ዝኸውን ክንደይ ዓሻ ምኾነ። ናይ ህዝቢ ነገር ተለዋዋጣይ እዩ። ኣብ ኢየሱስ ከምጽኡናን ከርሕቑናን ይኸእሉ። ብዙሓት ኣብ ኢየሱስ ዘቕረቡኒ ኣለዉ፤ ወለደይ፤ ቤተ ሰባይ፤ ኣዕሩኽተይ፤ መማህራነይ፤ ዝሰማዕክዎ ስብከት፤ ሱባኤ፤ ዘንቡብክዎ መጻሕፍቲ፤ ዝርኣኽዎ ተለብኻኸን ወይ ፊልም . . . ኣብዚ ነቶም ነዚ ዝገበሩለይ ኣብ ኣምላኽ ዘቕረቡኒ ከመስግኖም ኣሎኒ። ከምኡ ብኣይ ኣቢሎም ንኢየሱስ ክስምዑ ክርእዩ ዝደልዩ ካብ ስድራይ ካብ መሳርሕተይ . . . ኣለዉ፤ እዋ ክሳብ ክንደይ ብዛዕባ እምነትይ ንኸልኦት ከፍልጥ እሃረብ ወይ እምስክር? ክንደይ እዮም ከም ውፋይ ክርስትያን ዝፈልጡኒ? ኣብ ርእሰይ ጥራሕ ዝተወሰነ ክርስትና ተገራጫዎይ ፍረ ዘይብሉ እዩ።

ኣምላኽ ንብዙሕ ነገራት ክገብረልና ሰባት እዩ ዝልእከልና ምስ ሓመምና ዶክተር ይሰደልና ምስ ተጸገምና ንሓደ ሓውና/ሓፍትና ይሰደልና። ኣብ ሕይወትና ልኡኽ ኣምላኽ ኮይኑ ንዝመጽእ ክንቅበሎ ክንሰምዖ ጥቕሚ ኣልኦ።

**ኣብ ኢየሱስ ምቕራብ፡**

ባርጢጫዎስ መጸዋዕታ ኢየሱስ ምስ ሰምዖ “ነጻላኡ ደርብዩ ዘሊሉ ናብ ኢየሱስ መጸ”። ንሓደ ለማናይ ነጻልኡ መደቀሲቱን እታ እንኮ ዝውንና ንብረቱ እያ። ነዚኦ እንኮ ንብረቱ ደርብዩ ኣብ ቅድሚ ኢየሱስ ጥርሑ ሓንቲ ዘይብሉ ሕይወቱ እዩ ኣቕረቡ። ኣብ ኢየሱስ ገጽና ክንከይድ ምስ ጀመርና ድሕረና ክንሓድጎ ዝግብኣና ነገራት ኣሎ። ባርጢጫዎስ ነጻልኡ ደርብዩ እዚ ሽኦ

አምሳል እቲ አሚቕ ዝሕዘና ካብ አምላኽ ዝፈልየና ነገራት እዩ። እዋ ሎሚ ክድርብዮ ዝግብአኒ ነጻላ ካብ አምላኽ ፈልዩኒ ዘሎ እንታይ አሎ ክንብል ይግብአና።

ቀዳሞት ወለድና ብሰንኪ ኃጢአቶም ጥርሖም ምስ ኮኑ ሕፍረት ተሰሚዕዎም ካብ አምላኽ ክሕብኡ ጀሚሮም። ኢየሱስ አብ መስቀል ጥርሖ ብምግቱ ነቲ ብሰንኪ ኃጢአት ዝኣቶ ሕፍረት አብ ክብረትን ድሕነትን ቀይርዎ። በርጢሜዎስ አብ ቅድሚ ኢየሱስ ብዘይ ሕፍረት ጥርሖ ደው ኢሉ። አብ ጥምቀት ብፍላይ አብ ቀዳሞት ዘመናት ክርስትና ዝዝውተር ዝነበር ሎሚ እውን አብ ምስራቓውያን አብያተ ክርስትያናት ዝዝውተር አብ ክርስቶስ ዘልኦም ውፋይ ሕይወት ከመልክት ምእንቲ ንኡስ ክርስትያን ቅድሚ ምጥማቕ/ቓ ንዝኣረገ ክዳውንቲ ደርብዮ ሓዲስ ጳዕዳ ክዳን ይኸደን እዚ ኸአ አብ ሓዲስ ሕይወት ምስ ክርስቶስ ዘልኦም ንምምልካት እዩ። ስለዚ ባርጢሜዎስ ብምሉእ እምነትን ምሉእ ነጻነት ሓንቲ ዘይብሉ አብ ቅድሚ ኢየሱስ ይቐውም። ነዚ ምስቲ ሃብታም ሰብአይ ጽቡቕ ዝተኸደነ እዋ ኢየሱስ ክኸተሎ ምስ ጸውዖ ሃብቱ ዝመረጸ ክነወዳድሮ ንኸእል። አብ ርእስና ተመሊስና አነ ንመን እመርጽ ክንብል አሎና። መሪጽና እንተ ዘይከአልና ክንጋገ ክንርሕቕ ንኸእል ኢና እዋ ሎሚ አነ ንመን መሪጸ አሎኹ ክንብል ይግብአና። አብ ሕይወተይ ክድርብዮ ክሓድኝ ክቕይሮ ዝግብአኒ ነገር እንታይ አሎ ክንብል ይግባእ። ንሕና ብባህርና ንዝሓዘናዮ ወይ ንዝለመድናዮ እዋ ናተይ ኢልና ንዝሓዘናዮ ልምዲ ወልፊ ዝአመሰሉ ክንሓድግ ይጽግመና እዩ ስለዚ ትብዓትን ምሉእ እምነትን አብ ኢየሱስ ገርና ክንቀርብ አሎና።

**እንታይ ክገብረልካ ትደሊ፡**

ገጽ ንገጽ አብ ቅድሚ ኢየሱስ ደው ኢሉ እንከሎ “እንታይ ክገብረልካ ትደሊ” ዝብል ሕቶ ንባርጢሜዎስ ቀሪብዎ። አብዚ ኢየሱስ እቲ አብ መልእኽቲ ዕብራውያን “ሊቀ ካህንት” ተባሂሉ ዘሎ ባህርና ዝለበሰ ንኹሉ ዘድልየና ኩሉ ብዕምቆት ዝፈልጥ እዩ ዝሓቶ ዘሎ። “ሊቀ ካህናት ዘበለ ኩሉ ካብቶም ከምኡ ዝኾኑ ሰባት ይኅረ፤ ንእግዚአብሔር ብዝርኢ ነገር ከአ መባእን መሥዋዕትን ስለ ኃጢአት ምእንቲ ኼቕርብ ምእንቲ ሰብ ይኸየም” (ዕብ 5:1)። ደቂ ዘብደዎስ ንኢየሱስ ዝለመንናካ ኸትገብርለና ንደሊ አሎና ምስ በልዎ “እንታይ ክገብረልኩም ትደልዩ ኢልዎም? (ማር 10:36)። ንሶም ከአ አብ ክብሪ ሓደና አብ ብየማንካ ሓደና ድማ ብጸጋምካ ኸንቅመጥ ፍቕደልና” ኢሎም ለሚኖሞ። ኢየሱስ አብ ዝሃዖም መልሲ ሕጽር ብዝበለ “ዝውሃቦም በቲ አብ ሕይወቶም ምስ አምላኽን ሰብን ዝገበርዎ ከም ዝውሰን ነጊርዎም”፤ ቀጺሉ ኸአ ንኸልኦት ብምግልጋል ዝርከብ ክብሪ ክደልዩ እምበር ንስልጣንን ክብርን ከይጥምቱ አስተምሂርዎም። አብ ገለ እዋን እትልምኖ ምፍላጥ አድላዩ እዩ።

ምስጢር ሕይወት ርኢኻ ምኽአል እዩ፤ ናይ ሕይወት ሓቀኛ ትርጉምን ሓበረታን ምርአይ፤ ራእዩ ዘለዎ ህዝቢ ምጅና፤ አምላኽ አበይ ከምዝርከብ ምፍላጥ፤ ሓቀኛ ሓቅን ሕያውነትን ጽቡቕን ዝርከቦ ምፍላጥ እዩ። አብዚ እንርእዮ ኢየሱስ ንዝቐረበሉ ጸሎት ክምልስ ንርእዮ ማለት “ኪድ እምነትካ አባይ ስለ ዝአመንካ ድሒንካ አሕውያትካ ምሉእ ገራትካ” እናበለ አብኡ ዝአመነን ዝቐረበን እዋ ዝለመነን ዝረኸቦ ገሊጹ። ባርጢሜዎስ ብኡብኡ ረአየ አብ መገዲውን ሰዓቦ።

ሎሚ አብ ቅድሚ ኢየሱስ አሎና እንታይ ክገብረልካ/ኪ ትደሊ እንተ ዝብለና እንታይ ምበልና? አብ እምነት ዝተመስረት መልስዶ ምሃብና ወይስ ጌና አብ ፀረት ከሎና ካልእ ምለመና። እንልምኖ አብ አምላኽ ዘቕርበና ሓቀኛ ልመና ክኸውን ይግባእ። ለምኑ ክውሃበኩም ኳሕኩሑ ክኸፈተልኩም ኢሉና እዩ።

**ምርአይ ከምዝሰዕብ ገርዎ።**

ባርጢካውያን ምስ ረአየ እንታይ ገሩ? ነታ ሓደ ሰብ ናይ ሓቂ ዝርኢ እንተ ኾነ ዝገብራ ገሩ። “ንኢየሱስ ኣብ መገዲ ስዒብዎ”። ኣብ መጀመርያ እዚ ዕዉር ኣብ ዘፈር መገዲ ኮይኑ ከም ዝልምን ዝነበረ ኢና ርኢና፤ ንኢየሱስ ጌና ኣይረኸቦን ገሩ። ንሱ ዕዉርን ድኻ ለማናይ፤ ዘይንቀሳቐስ ኣብ ሓደ ቦታ ኮይኑ ዝልምን እዩ ገሩ። ኣብ መወዳእታ ናይ እቲ ታሪኽ ግን ዝርኢ ሰብ ራእይ ዘልኦ ኣበይ ገጹ ከምዝኸይድ ጽቡቕ ገሩ ዝፈልጥ። ካብ ሕጂ ንድሓር ለማናይ ዘይኮነ ጽቡቕ ገሩ ዝርኢ። ኣብ ዘፈር መገዲ ኮይኑ ዘይልምን ናይ ሰባት ትኳቦ ዘይጥምት። ለማናይ ኣብ መገዲ ዘይኮነ ብመገዲ ዝኸይድ ኮይኑ ንርእዮ። ኢየሱስ ኣብ ትምህርቱ ንሱ “መገድን ሓቅን ሕይወትን” ከምዝኾነ ገሊጹ። እዚ መገዲ ከም ዝረአናዮ ንኢየሩሳሌም ዝወስድ እዩ ማለት ንሕማምን ሞትን ትንሣኤ ገጹ ዝወስድ።

እሞ ንርኢ ዘሎና ጠባይና ኣተሓሳስባና ምስ ኣምላኽ ዘሎና ርክብ ርኢና ንኸእል ዘሎና ወይስ ጌና ኣብ ዑረት ኢና ዘሎና። ኣብ ሕልናና ኦቲና ንፈትሽ ካብ ምርኣይን ንኢየሱስ ካብ ምስዓብን ዓጊቱና ዘሎ ክንቅንጥጥ ኣብ መንበር ንስሓ ተቐሚጥና ክርኢ ሓግዘኒ ኢልና ንለምና። ኣብ ትምህርቲ እምነትና ክርኢ ዝኸኣለ ሰባኺ ወንጌል ሰዓብ ክርስቶስ እዩ ዝኸውን። “ክርኢ እደሊ ኣሎኹ ዝብል ጸሎትና” ይኹን።

እዚ ዝሰማዕናዮ ታሪኽ ናይ እቲ ቅ. ማርቆስ ንሰማዕቱ ብሩህ ርድኢት እምነቶም ኣብ ክርስቶስ ክህልዎም ምእንቲ ከምኡ ንክርስቶስ ምምእማን ማለት እንታይ ማለት ምጳኑ ከምህሮም ዝቐረበ እዩ። ናይ ሓደ ክርስትያን ኣብ ሕይወቱ ክገባዞ ዘለዎ መገድን ሕይወትን ዝሕብር እውን እዩ። ከም ክርስትያን ትርጉም ሕይወት ክርድኡና ዓይንና ክንከፍት ኣሎና። ክንርኢ እንተ ኸኣልና ሓዲስ ራእይ ክህልወና እዩ ንኹሉ እንጉዓዞን እንገብሮን ከኣ ኣብ ሓቀኛ ጉዕዞ ከም ዝኸይድ ክንገብሮ ኢና። ምስ ኢየሱስ ኣብ ኢየሩሳሌም ዝወስድ መገዲ ብብሩህ ራእዩን ሓቀኛ ነጻነትን ክንገብሩን ስንድቀት ክንከውን ይግብኡና።

ኦ ኢየሱስ ወዲ ዳዊት ኃጢአተይ ክርኢ ሓግዘኒ ንበሎ።

ኣባ ንጉሠ ፍሥሓ